



شہسوار سنگروال

## د پښتو ادب او فرهنگ له پیاوړي لیکوال او تکړه شاعر بناغلي شہسوار سنگروال سره مرکه

مرکه وال: انجنیر عبدالقادر مسعود

زموږ په افغاني ټولنه کې د پښتو ادب او د شعر هنر یو لرغونی تاریخ لري، چې زموږ د هیواد ویاړلي فرهنگي شتمني ده. د شعر هنر د ادب او فرهنگ په ډگر کې هغه بنکلي او په زړه پورې هنر دی، چې زموږ لیکوالان او شاعران دخپلي شعري ژبې په وسیله د هیواد د بیلابیلو مسایلو په اړه د خپلي ټولني د پېښو، طبیعي او ټولنیزو ستونزو واقعي او عيني څیره هغه شان، چې وه او ده، خپلو هیوادوالو ته دخپل رنځور زړونو دردونو، آرمانونو او د عواطفو نه ډک انساني احساسات په ډیر هنرمندانه او ظریفانه شکل بیانوي. یو له دغو تکړه لیکوالانو او شاعرانو له ډلې څخه زموږ د هیواد پیاوړی لیکوال او شاعر بناغلی شہسوار سنگروال دی، چې په (۱۹۵۱) زیږدیز کال د لغمان په غوریدلي او بنیرازه ولایت د سنگره په کلي کې زیږدلی دی. نوموړي خپلي لومړني زده کړي د سنگره په لومړني ښوونځي، مینځني زده کړي د روښان په لیسه کې، لوړي زده کړي يې د ننګرهار په عالي دارالمعلمین د تاریخ او جغرافیې په څانګه کې سرته رسولي دي. او وروسته يې په هوډمنه توګه د ادبیاتو او بشري علومو په پوهنځي کې د پښتو د څانګې لیسانس ترلاسه کړی دی. بیا يې د ماسټري کورس د تاریخ او جغرافیې په څانګه کې پیل کړ، خو له بده مرغه، وروستي يانې څلورم سمسټر يې د کورني جګړې له کبله بشپړ نکړ.

رسمي، علمي او ټولنيزي چاري او دندې :

بناغلی شهسوارسنګروال دښوونې او روزنې، د اطلاعاتو او کلتور او د لورومسلکي زده کړو په وزارتونو کې دندې ترسره کړي دي.

- په (۱۹۹۲) زیږدیز کال په پېښور کې یې د احمدشاه ابدالي پوهنتون (اوسنی دخواست پوهنتون) بنسټ کېښود او د ریس په توګه وټاکل شو، او څلور کاله یې د دغې پوهنتون چارې پر مخ بیولې، د پوهنتون د علمي مهالنې تاسیس او مشري یې پر غاړه لرله، په لندن کې یې دافغان ادبي جرګه تاسیس کړه او د دې جرګې مشر دی.

### چاپ شوي آثار:

شملة، هوسۍ او کیردی، د شبنم بنېښه، دنګریزوپاڼه، مساپر، دسپین غر لباسه څانګه، د ډرامې تاریخ او فن، د پښتو ادبیاتو معاصر تاریخ، دافغانستان قومونه، د تاریخي جغرافیې څرنگوالی، داستاني ادبیات، دتاریخ مرصع تاریخي څیړنه او په لسګونو کیسې، په (برتیش) کتابتون کې قلمي نسخې، د تاریخ په تله، دپښتو ادبیاتو تاریخ، داسې پیغلې هم شته، دا لکه ورکه زرکه او داسې یو شمیر نور آثار....

پوهاند داکتر محمد حسن کاکړ، چې زموږ د هیواد یونومیالی او هیوادپال لیکوال دی، د سنګروال صاحب دیو اثر په اړه، چې (دافغانستان دتاریخي جغرافیې څرنگوالی نومیري) داسې لیکي:

((... د بناغلي شهسوارسنګروال په (۴۸۰) مخونو کې مې د هغه نوی اثر دافغانستان تاریخي جغرافیې څرنگوالی په نامه ولوست. دا لومړی لیکنه ده، چې په پښتو کې د دغې موضوع په هکله شوي ده:

د موضوع دنوي توب سره سره د بناغلي سنګروال دغه لیکنه روانه، دقیقه او ژبه یې رڼه او خوږه ده او د هرې موضوع په هکله هغه څه په کې ځای شوي، چې په هغې پورې اړه لري. له څه لږ سلو سرچینو څخه د مجلو او کتابونو په بڼه ګټه اخیستل شوی ده. دغه سرچینې یوازې په پښتو او فارسي کې دافغان پوهانو نه دي، په انګریزي کې دبانډنیو پوهانو هم دي، چې بناغلي سنګروال په لندن کې د برتانیې کتابتون (برتیش لایبرري) څخه د اوږدې مودې په بهیر کې په څیړنو او پلټنو سره تر لاسه کړي دي.... په لندن کې دیو افغان لپاره هغه هم د مهاجرت په حال کې او دکورنۍ په لرلو سره علمي څیړنې کول او بیا د هغو پربنسټ لیکنه برابرول لکه هسې، چې بناغلي سنګروال برابره کړې او په هغې سره یې دوطن دبیلو بیلو سیمو تاریخ او جغرافیه په لرغونو مهالونو کې روښانه کړې، دپوهې، پوهنې او کلتور سره دهغه مینه څرګندوي. د دغسې یو اثر کښل یې د دغسې مینې څخه ګرانه ده، له پوهې، پوهنې او کلتور سره د بناغلي سنګروال مینه اوږد تاریخ لري....))

سنګروال صاحب د خپل علم، پوهې او آثارو په وسیله زموږ د علم او ادب دپوه بله او روښانه ساتلې ده. دی نه یوازې، چې شاعر او ادیب دی، بلکې زموږ د هیواد یو تکړه تاریخ پوه، سیاست پوه، ټولنیز پوه او څیړونکی هم دی.

بناغلی حبیب الله رفیع، چې زموږ د هیواد یونامتو لیکوال او وتلی څیړونکی دی، د سنګروال صاحب د یو اثر په اړه چې (د ډرامې تاریخ اوفن) په نوم یادیري داسې لیکلي دي:

((... بناغلی سنګروال صاحب کلونه - کلونه مطالعه کړې، د ډرامې پر پیدایښت، هنر، ډولونو، تحولونو، بدلونونو، دپښتو ډرامې په بنسټونو، تاریخي بهیر، جوړښت، انواعو، راډیويي، تلویزوني، سینمائي او سټیج ډرامو غږیدلی او بیا یې دا ټولې خبرې راغونډې کړې او لوستونکي ته یې دخپلې اوږدې مطالعې نچور وړاندې کړی او په ډرامه خصوصاً پښتو ډرامه یې یو غنیمت اثر لیکلی دی، سره له دې چې په ډرامه باندې تر

دې وړاندې هم په پښتو کې څيرنې شوي او کتابونه پرې ليکل شوي، خو د ده کتاب په دې برخه کې تر ټولو پخوانيو څيرنو نه جامع دی، او د پښتونخوا د ټولو سيمو پر ډرامو او تمثيلي هنر خبرې لري. د ده په څيرنه کې لويه خبره داهم ده، چې تشه توصيفي نه ده، بلکې انتقادي خوا هم لري او د پښتو ډرامې په بنيگنو او نيمگړتياوو دواړو باندې غږيدلی دی او رښتيا هم، چې دا ډول څيرنه لوستونکي له تيارې نه رڼا ته راباسي او د دقت حس يې پياوړی کوي.... )

سنگروال صاحب په خپلو آثارو اولکينو کې زموږ د هيوادوالو پر ملي وحدت او د يووالي او اتفاق پر بنسټ دسولې، سوکالې، ورورولې دخپل ولس دژبې، ادب او فرهنگ دپرمختيا اوپراختيا په اړه او د يوې مترقي ټولنې په جوړولو کې با ارزښته او گټورې لارښوونې کړې دي. ده په خپلو شعرونو کې د بيلابيلو پديدو، حوادثو او حالاتو په اړه خپل لوړ تخيل ښکلي او ظريفانه تشبېهات، کنايات او استعارات او داسې يو شمير نور شعري ترکيبات په ډيرو ښايسته کلماتو کې او په ډير ښکلي انداز سره په روانه، ساده خوږه او شاعرانه ژبه کې بيان کړي دي. چې په خپلو ادبي او فرهنگي آثارو د ادب د مينه والو تنده ماتوي. ده په هر ډول شعري فورم کې خپل قلم اوچت ساتلی دی، که غزل دی او ياسپين او آزادشعراو داسې نور شعري ډولونه. د ده شعرونه د محتوا او مضمون له پلوه رنگين، غني او ښايسته دي. دبيلگې په توگه د ده د شعرونو دا بيتونه لولو:

### وطنه!!!

عزت دې لوټ شو په نامه دې خاورې پريوتلي  
د ننگ په کور د ننگ په وره دې خاورې پريوتلي  
د تورې ځلې دې را پريووت د اغيار پښو کښي  
چې د شملې په هر يو وله دې خاورې پريوتلي  
له مونږ لار ورکو د جانان پوښتنه ولي کوي  
د بي وطن لالي په پله دې خاورې پريوتلي

....

اوپا:

کانو دکوڅو يو ليونو په مخه کړي يو  
مونږه پخپل کلي کښي پردو په مخه کړي يو  
مونږ د اسرافيل شپيلۍ ته گوروځان ته نه گورو  
گورو چې ژوندي يو خو مرگو په مخه کړي يو  
گورمه ماښام ته لمر خاندې ورته ژاړمه  
ځغلو له ديوو سره تيارو په مخه کړي يوو

گل د پسرلي يم زه رژيرم غوتی هم ژاري

مونږ لکه بڼکه توپانو په مخه کړي يو

....

اویا:

دا به څوک وي؟

د پښتون د دېرې کنج کښې راختلی سپین سهار وو

خورا ډیره موده وروسته ځلیدلی یو لمر وو

له مستی نه جوړې سترگې لکه جام ډک له یاقوتو

د نیشو له هستی جوړ وو د خوشحال غونډې یو سر وو

د جانان او جره کښې لوی شو لیونی وو خو پښتون وو

یاغي شوی له پنجره وو هر اورنگ ته جوړ سنگر وو

....

اویا:

مور ته!!!

چې هره شپه دې دا خوږې سترگې په خوب کې گورم

ستا د کعبې د عبادت توبې په خوب کې گورم

دا مې ارمان وو چې ستا پل زه په کعبه شین کړم

ستا د دوعاوو نوراني لپې په خوب کې گورم

د عرفات په غره ختلی در پسي وم مورې!

خاطري هغه شېبې شېبې په خوب کې وینم

څه بختور وم چې کعبه او هم مې مور لیدله

د مور سجدي د مور اوږدې تسبې په خوب کې گورم

ماته قبله ماته مکه یې زما سترې مورې!

ستا سترې سترې هغه شپې ورځې په خوب کې گورم

....

اویا:

چې سپورمی په سپینه لار، بللی خانگی  
وې غوتی راشه زما تر وزرو لاندې  
په چوپتیا کښې چې غوریرې موسکا شونډې  
په مړوند ورته دیوی بلې کره باندې  
د انصاف لمن توپان کره پانه پانه  
زه په لپو درته ژارمه ته خاندې  
غمازانو د تومت لومی خورې کرې  
نښلوي په کښې د ښکلي اسمان وړانگی  
سنگرواله چې د گلو باغ می لوت شو  
ملک می لوت شو خکه ووتم د باندې

....

اویا:

مینه د جانان کلي کښې شور کړي  
اوبښکې په گریوان راته سور اور کړي  
چوپ یم خو تسبی دی په نوم اړوم  
وایی غمازان زړه کښې څه نور کړي  
خلکو دا بدنام له بامه ښکته کړی  
گوری په تندي راته پیغور کړي

....

اویا:

له لویی لاری چې کاره شول یاران  
اغیار ته خکه زړه نا زړه شول یاران  
ساقی چې خپله میکه خرڅه کړه  
خکه له یوی مخی نه غله شول یاران

مستي دوکله شوه مینه خکه لوت شوه  
چي په رڼا ورځي ويده شول ياران  
د خولي وعدې جانان بدلي نه کړي  
خکه توده ياران، ساره شول ياران

....

اویا:

له خدایه هېر نه یو خو خان هېروو  
په خان شکمن یو چي جانان هېروو  
مونږه د جستو سوداگر لیوني  
چي د الماس غوندي ایمان هېروو  
لیو کښي ورک یوو لا خان نه پیژنو  
د بل خولی کښي یو جهان هېروو

....

اویا:

پیغلي د وطن دوطن پیغلي بناغلي دي  
خواره اروپا شه چي دا څرنگه یي نجوني دي  
پیغله د وطن چي له منگي سره گودر ته ځي  
غرونه غرونه زلفي بنايسته نجوني چکر ته ځي  
هره ورځ چي گوري ته به وايي چي اختر ته ځي  
سره لاسونه سرې شونډې نیمزالي او پیمخي دي  
مینه یي حیا ده او حیا یي پاکه مینه ده  
مینه یي رښتیا ده ورته گرانه لکه وینه ده  
نه دي غولوي هره خبره یي تکه سپینه ده  
څومره مینه ناكي دي او څومره ښکلي ښکلي دي

....

اویا:

چي کوي ديار تر څنگ د هجران ذکر  
لکه شیخ ته د کمزوري ایمان ذکر  
ما په هغو لیونیو کې حساب کړی  
چي کوي دخپل شلېدلي گریوان ذکر  
چا چاپېره سمندر زه په کې ناست یم  
خپلو دښتو ته کوم دباران ذکر  
زه د سرو زرو په کلي کې ایسار یم  
تش په شعر باندې لیکم د جانان ذکر

....

اویا:

مونږ په اصل کښې سره یو ملت یو  
دا چې مونږه سره ویشي مخ یې تور شه  
تور او سپین په مونږ کښې نشته سره یو یو  
څوک چې مونږه جنګوي ځمکه پرې اور شه

....

اویا:

پسرلی

دا خادې ځانګې به نن سبا غورېږي  
دا ځولی ځولی گلونه به مستیري  
د موسم څښتن را والوته په دښتو!  
د غوتیو اور بلونه سینګارېږي  
د سینځلو زلفې پریوتې مخ ښکته  
د سهار د نسیم زیری پرې لګیږي

د گلاب پگړۍ کښې پرځې، مرغړې

چې د گل له شملو څاڅکي راڅڅيري

بناپيرۍ پيغلي را ووتې له کوره

پلونه به له څانگو نه ډکيري

....

سنگروال صاحب يومتواضع، مينه ناک، اومتفکر انسان دی، دی دعلم، پوهې او ادب سره ځانگړې مينه لري، او دپښتو ادب او فرهنگ په ډگر کې يې دخپلو آثارو په وسيله خپلو گرانو هيوادوالوته د قدر او ستاينې وړ خدمتونه تر سره کړي دي.

د سنگروال صاحب دپوره پيژندگلوې په اړه ما له ده سره يو مرکه نيولې ده، چې د تاسو پر علم، شعر او ادب مينانو پام ورته راگرځوم:

سنگروال صاحب سلام، زما نيکې هيلې او پيرزوينې ومني، اجازه راکړې، چې خپلې پوښتنې پيل کړم:

**پوښتنه:** دشعر د تعريف په اړه بيلابيل نظريات موجود دي. په دې هکله ستاسو ليد څه دی؟

**ځواب:** رښتيا هم چې دشعردتعريف په اړه بيلابيل اندونه او نظرونه تر سترگو کيږي، ولي بيا هم دشعر په اړه د شعروپوهانو څرگندونې بې گټې نه دي، خو داسې هم نده چې و وايو:  $(2=2+2)$  کيږي. مور د شعر په اړه دارنگه انگيرو:

- شعر دمتفکر انسان دعواطفو انعکاس دی.

- شعر هغه موزون کلام دی چې د شاعرانه تخيل هستي دهنري ارزښتونوله مخې پکې انځور شوي وي.

- شعر دسرود او آواز په مانا دی. شعريومخيل کلام دی.

- شعر دطبيعت انځور او تقليد دی. (اينو)

- نصير طوسي ويلي دي چې دشعر اصلي موخه شاعرانه تخيل دی.

- شعر له خپله ځانه بله موخه نه لري.(بودلر)

دارنگه په لسگونو څرگندونې دشعر په اړه لوستلې شو. زه شعر يو ژبنی هنرگڼم اوپدې ټکي ټينگار کوم چې د شعر غوښنی او هډوکي، دشعر ځمکه او مينځپانگه، دشعر بڼه او بنکلابايد په ټولنيزچاپېريال کې ولټول شي.

**پوښتنه:** هرشاعرله طبيعت او ماحول څخه اغيزمند کيږي، چې موزون او منظوم کلام او عاطفي احساسات

بيان کړي. تاسو ديو شاعر په توگه دا کلام او احساسات څه ډول څيري؟

**ځواب:** انسان يو ټولنيز مخلوق دی، شاعر يوانسان دی، احساس لري اوانساني عاطفه، نو هروروه له طبيعي اوتولنيز چاپېريال نه اغيزمند کيږي.

**پوښتنه:** ستاسو په نظر شعر الهام دی که انساني تجربه؟ او دا راته وواياست، چې شعريو ذاتي او فطري ضرورت دی او که یو ډول تفنن؟

**ځواب:** شاعرانه الهام دشاعر لپاره رواني ارزښت لري، او ژاک ماریټن

پخپل نامتو اثر (کریټیپ ان ټیوشن ان ارب انډ پوټري) (Jacques Maritain)

په دې اړه کښلي دي: (کله چې شاعر شعر لیکي له خپل ځانه بیگانه کیږي. دا چې ولې داسې کیږي؟ لامل یې یو اروایي او رواني حالت گڼي.... ماریټن دخپل اثر په پای کې کارلي دي: (شاعر په شاعرانه الهام سره رواني لوری پیاوړی کوي.)

اپلاتون د شاعرانه الهام په اړه کښلي دي: (تر هغې چې شاعر ته الهام ونشي شاعر د نوبت جوگه نشي گڼل کیدی.)

دلته دنوبت یادونه وشوه. نوبت دشاعر لپاره داسې مانا لري لکه عادي انسان چې څوک له (مسو) سره پرتله کړي او نوبتگر انسان بیا له (سرو زرو) سره. یو شمیر نور بیا داپلاتون نظر نه مني په دې لړ کې(دیلن تامس) دی چې الهام دشعر له قلمرو او چاپیریال نه باسي او (بودلر) د شاعر لپاره مشق او تمرین غوره گڼي. دې کې شک نه شته چې شاعر کله ناکله له یوې کلمې نه هم الهام اخلي. ولې د شعر ویلو ستره هستي بیا هم هماغه شاعرانه تخیل دی او الهام دیوه بهرني توکي په توگه د نوبت او ارزښت ورگڼلی شو.

**پوښتنه:** ستاسو په نظر دیو ادبي سبک او مکتب تعریف څه دی؟ ادبي سبک او مکتب څنگه منځ ته راځي او څنگه له منځه ځي؟

**ځواب:** په هر ټاکلي ادبي پیر کې چې دتېر په پرتله یو نوی ادبي خوځښت او یونوی ادبي بهیر د یوه ستر نوبت او پایښت په توگه مینځته راشي ادبي سبک او مکتب یې بولي.

دا چې ولې له مینځه ځي؟ د دې لامل دادی چې یو بل نوی ادبي خوځښت چې د بڼې او مینځپانگې له مخې نوی وي او نوو ټولنیزو اړیکو په رڼا کې نوي مانیز او بشکلاييز ارزښتونه مینځته راوړي او بیا نوی د زور ځای ناستی شي.

مور په پښتو او پارسي کې دخوشحال سبک، رحمان بابا سبک، دحمید مومند سبک. په پارسي کې عراقي سبک، خراساني سبک، هندي سبک او نړیوال ډگر کې کلاسیزم، رومانټیزم، ریالیزم، سوریالیزم او نور د ساري په ډول یادولی شو.

**پوښتنه:** تاسو دشعر په پیژندگلو کې دبیان علم، دبدیع علم، دمعاني علم او دعروض علم څه ډول څیړي؟ مهرباني وکړی په دې اړه په لنډه توگه خپل نظر راته بیان کړی؟

**ځواب:** له بیلا بیلو لارو نه د یوې واحدې مانا څرگندولو ته د بیان علم وايي، او په څلورو بنسټیزو توکو ولاړ دی: تشبیه - استعاره - مرسل مجاز او کنایه، چې دا هر توکی دشعر د هنري ارزښت لپاره بنسټیز ارزښت لري.

یابیان علم هغه دی چې د یو شي ټاکلي مانا په بیلابیلو بڼو وړاندې کړي. د موضوع دمانا لپاره چې یوه کلمه استعمال شي او تصرف هم په کې ونه شي نو دینته تشبیه، مجاز، استعاره او کنایه وايي. پدې صورت کې یوه

قرینه هم بنایي موجوده وي. خوکه چیري دغه قرینه دموضوع د مانا د ارادي د سلبيدو سبب شي، نو پدي وخت کې اسلوب ته مجاز او استعاره وايي. له دینه پرته نوروته کنایه او تشبيې وايي.

دبدیع علم: د یوه کلام فصاحت او بلاغت څیري چې په لفظي او معنوي بنایستونو وینل کېږي. له دې سربریره بدیع علم دیوه کلام ډولونه راپېژني چې کومې لفظي او معنوي بنیګني لري؟

د معاني علم: دا علم دیوه کلام د بیلابیلو ډولونو مطالعه کول دي. د معاني علم توپیر د بیان له علم سره پدې کې دی چې په بیان کې په تخیل ټینګار کېږي او په معاني کې په تعقل.

د عروض علم: په دویمې لیردي پیری کې خلیل بن احمد بصیري د یوناني او رومي له اغیزې او سیالی سره د عروض علم مینځته راوو. د عروضو توکي په افاعیلو ولاړ دي او افاعیل هغه حرکات او سکانات دي چې بیت ترې جوړېږي. د عربي عروضو بحر ونه شپارلس ټاکل شوي دي چې په دغه لړ کې (۱۵) بحر ونه د احمد زوی خلیل کبلي دي او پاتي یو بحر ابوالحسن اخفش ورزیات کړيدي.

**پوښتنه:** مهرباني وکړی، په شعر کې دوزن، قافیې، ردیف، تشبیهات، کنایات، استعارات، او سمبولونو په اړه په لنډه توګه معلومات را کړی؟

**ځواب:** په لومړي سر کې داسې انګیرل کیده چې ګني قافیه د شعر اصلي رکن دی. وروسته شعر پوهانو څرګنده کړه چې وزن د شعر اصلي رکن ګڼل کېږي نه قافیه. ولې کله چې د قافیه وال کلام په څنګ کې نوي شعر، ازاد شعر، سپین شعر او منثور شعر خپل وزرونه پرانستل، نو اوس زه پدغه ټکي ټینګار کوم چې شعر یو مخیل کلام دی.

پښتو اولسي شعر خپل وزن لري او خپل سیلابو تونیک ارزښت. همدارنګه پښتو شعر د خپل څپیز او خجیز جوړښت له مخې خپل آهنگ لري او خپل تول او تون.

قافیه: قافیه د وروسته په مانا ده او هغه پوهنه ده چې د دور له وروستیو هم آهنگیو څخه بحث کوي. یانې دا چې د شعر د پای کلمې او په کلمه کې د پای توری قافیه ګڼل کېږي.

ردیف: د شعر هغې وروستۍ برخې ته وايي چې په شعر کې په ورته بڼه او ورته مانا تکرار شوی وي خو د قافيې برخه یې نشو ګنلی.

قافیه (۹) نه توري لري چې عربو (۷) اوه بللي دي او بیا عجمو وروباندي دوه توري (مزید - نایر) وروزیات کړل. نور توري دا دي: (ردف، قید، دخیل، تاسیس، روي، وصل، خروج). د قافيې په (۹) نه تورو کې د مینځ توری روي دی او پرته له روي نه قافیه نه تړل کېږي.

تشبیه: تشبیه د ورته والي په مانا ده او د دوه توکو په ګډون چې واحده مانا ولري. هغه دوه توکي مشبه او مشبه به ګڼل کېږي چې ګډه مانا یې (وجه شبه) بولي. یا په بله مانا د یو شي ورته والی له بل شي سره تشبیه ګڼل کېږي.

کنایه: دکنایې ژبه د اشاري او رموز ژبه ده او د پردې تر شا د پتو خبرو ژبه. کنایه د تصریح ترک کولو ته وايي او په درې ډوله ده:

۱- کنایې نه موخه یوازې موصوف شوی زات دی.

۲- له کنايي نه موخه يوازي دموصوف له صفتونو نه يو صفت دی نه دي زات موصوف.

۳- د موصف لپاره د صفت اثبات ته کنايه وايي.

استعاره: په امانت ډول د يو شي طلب کول دي. په استعاره کې مشابهه ته مستعارله او مشابهه ته مستعارمنه او هغه مانا چې د مستعارله او مستعارمنه په مينځ کې راځي هغه ته وجه جامع وايي.

استعاره په غير حقيقي مانا کې د لفظ استعماليدل دي.

سمبول: ځنې داسې نښې او د نښو له مخې جوړ شوي سمبولونه د شاعر په نړۍ کې شته چې دخلکو له سترگو نه پټ دي.

(بودلر) د سمبوليزم له بنسټگرو څخه گڼل کېږي چې د سمبوليزم د ودې او پرمختگ لپاره يې ډيرې هلې ځلې کړيدي. په ټوله کې سمبولونه په دوه برخو ويشل کېږي.

**پوښتنه:** تاسو په شعر کې قالبونو لکه: مثنوي، قصيده، غزل، مخمس، مسدس، ترجيع بند، ترکيب بند، رباعي، قطعه يا څلوريځي څه ډول څيرې؟

**ځواب:** پښتو ژبې له ملي او اولسي شاعرۍ پرته يوشمير قالبونه له عربي ژبې اخيستي دي، چې دغه قالبونه په بيلابيلو وختونو کې پښتو ژبې خپل کړيدي. دمثال په ډول:

په دريمه لېږديزې پېړۍ کې پښتو قطعه(څلوريځه) په پنځمې لېږديزې پېړۍ کې پښتو قصيده په اتمې پېړۍ کې پښتو مثنوي او غزل.

همدارنگه په ديواني پېر کې دويزه، پنځيزه، پارکي، ترجيع بند، مخمس، مسدس او د شعر نور ډولونه له عربي ژبې نه پښتو ژبې خپل کړيدي.

**پوښتنه:** ديو شمير شاعرانو په شعرونو کې مستي، ياغيټوب، انساني غرور او سرکښي زياته ليدل کېږي. تاسو په شعر کې دا فکتورونه څه ډول څيرې؟

**ځواب:** د ټولنيزو دودونو ماتول او له سنتي ځانگړتياوو سرغړونه بغاوت گڼل کېږي.

د شاعرانه مينې په بيباکو څپوکې چې استعاره، تشبې، سيمبولونه او شاعرانه تخيل وناځي نو دي ته وايي ياغي شعر.

د شعر مستي د کلماتو هستي ده او د شعر هستي دکلماتو مستي، شعر لکه ميکده او شاعر لکه نخره بازساقې چې شنې، ښکلې او رنگينې پيالې نځوي. د ساز او آواز محفل ورته جشن نيسي.

ياغي شعر منطق نه مني ولي د شعر هنري دب دبه او منطق تلپاتې وي. دا ځکه چې د يوه اثر هنري اړيکې هغه دي چې د يوه منطق عواطف ټاکي.

همدارنگه زما په شعر کې هم کله کله دا ډول توکي تر سترگو کېږي. ولي ما تل هڅه کړې ده چې د شعر هنري ارزښت ته تم شم.

## ساقی د زاهدانو په توبو وغولیدلي

### په تمه دکعبی په بوتخانو وغولیدلي

**پوښتنه:** زموږ یو شمیر لیکوالان په دې عقیده دي، چې دشعر په پرتله باید نثر ته زیاته پاملرنه وشي. تاسو په دې هکله څه نظر لری، او دا راته وواياست، چې دپښتو ادب دنثرونومکتبونه لکه: د سلیمان ماکو مکتب، د میاروښان مکتب، دخوشحال خان خټک مکتب، د منشي احمدجان مکتب اوداسي یو شمیر نور مکتبونه دپښتوژبې د ودې او پرمختگ لپاره څومره نقش او اغیز لوبولی دی؟

**ځواب:** هر لیکوال او شاعر چې هر څه ښه لیکلی شي، هماغه دې ولیکي. مور باید شاعر دپته اړ نکړو، چې شعر پرې ږدي او نثر ولیکي او یا د دې برعکس....

څومره چې د پښتو د سبکونو او مکتبونو خبره ده، پدې اړه مو په تېره یوه پوښتنه کې اشاره کړیده.

**پوښتنه:** د پښتو په ادبیاتو کې د نثر له ډولونو څخه هنري او څیرنیزو نثرونو ته زیاته پاملرنه شوې ده او خلک یې ډیر خوښوي. تاسو د پښتو ژبې د علمي او ادبي کولو، ودې او پرمختگ لپاره دهنري او څیرنیزو نثرونو اساسي ځانگړني څه ډول څیري؟

**ځواب:** هره ژبه هر ډول شعر او نثر ته اړتیا لري. ولې زما په اند هنري او څیرنیز نثرښه دی چې ډیرولیکل شي.

د پښتو ژبې علمي کولوته غوره لاره دا ده چې پښتو ژبه د تکنالوژۍ ژبه شي، دښوونځیو او پوهنځیوژبه شي، دانټرنټ ساینس ژبه شي، د ادبیاتو او هنر ژبه او له دې ټولو اوغوره به دا وي چې د نړۍ له نورو پرمختللو ژبونو یو شمېر مهم علمي آثار پښتو ژبې ته وژباړو.

**پوښتنه:** پښتو غزل هغه ژانر او صنف دی، چې دعشق او جذباتو سره تړاو لري. تاسو دپښتو غزل اصالت او سنتي ځانگړتیاوې په څه کې ویني؟ آیا په اوسني حالاتو کې دپښتو غزل دنورو ژبو دغزل سره سیالي کولای شي او که نه؟

**ځواب:** غزل دهغو بیتونو نوم دی چې وزن او قافیې ولري او مینځپانگه یې په شاعرانه کلماتو چې عشقي رنگ او خوند لري رانگارل شوي وي.

په غزل کې باید شاعرانه تخیل، مینه، ښکلا او دښایست بیلابیلې بڼې په خوږو او زړه راښکونکو کلماتو انځور شوي وي.

پښتو غزل په مینځني او اوسني ادبي پېرونو کې د پام وړ هنري باور ترلاسه کړی دی او مور یې دسیمې له نورو ژبو دسیالی جوگه گڼلی شو.

ته راته ووايه نرگس او که گلاب دی باچا

چې ورته گوري درته خاندي هم ثواب دی باچا

دگل په ژبه چې پوهیږي او رنگونه لولي

دا به ښکلا وي که شاعر؟ او که کتاب دی باچا

**پوښتنه:** ستاسو په نظر د اروپايي، هندي او پښتو موسيقي اساسي ځانگړني کومې دي او څه توپير لري؟ او دا راته ووايست، چې موسيقي او شعر په خپل منځ کې څه تړاو لري؟

**ځواب:** اروپايي، هندي او پښتو موسيقي خپلې خپلې ځانگړني لري. لومړی دا چې د دغو هيوادونو د موسيقي آلي هم پخپلو کې توپير لري او ولسي ادبيات هم. لکه څنگه چې د پښتو ولسي سندرې لکه دماشومانوسندرې، دميندو سندرې، دبنادۍ سندرې، مذهبي سندرې، سروکي، نيمکي، لنډۍ، غرانگي، کاکړۍ، بگتۍ، د اتن نارې او په نورو ملي اوزانو جوړې شوي سندرې دا هغه څه دي چې خپل شعر لري او خپله موسيقي، خپل سراوتال لري او خپله ملي موسيقي او ملي کمپوز پښتو ولسي سندرې د موسيقي خپلې (الي) لري لکه ډول، شپيلۍ، سرنۍ، دوه تار، چنگ، رباب، سيتار، منگۍ چې اوس پښتو سندرې له تېلې، ارمونيې، له جاز موزيک اود معاصرې موسيقي له نورو (الو) سره لکه دهندي او اروپايي موسيقي په څېر زمزمه کېږي.

هندي راگونه او اروپايي جاز موزيک هم خپلې بڼيگني لري او دا چې د پرمختللي موسيقي(الي) دمعاصرې موسيقي ډگر ته راوتلي دي دخپلو راگونو او سراوتال په بنسټ يې وده کړې ده، نو ځکه خو دوه تاره موسيقي په گيتارواوښته. همدا ډول نورې (الي)هم يادولی شو.

**پوښتنه:** مهرباني وکړۍ دلويديزو ادبي او هنري مکتبونو لکه: رياليزم، سمبوليزم، کلاسيزم، سورياليزم او رومانتيزم په اړه لنډ مالومات راکړۍ؟

**ځواب:**

**(Realism):**

رياليزم په بنسټيزه توگه د عيني واقعيتونوپه بنسټ هغه هنري او ادبي پنځونه ده، چې شاعر او ليکوال ټولنيزې پېښې په څرگند ډول پخپلو څرگندونوکې رانغاړي. انتقادي رياليزم د رياليزم پر مختللي شکل دی.

**(Surrealism):**

دسورياليزم پلويانو په (۱۹۲۴) ميلادي کال کې يوه اعلاميه خپره کړه چې پکې راغلي وو: (سورياليزم هغه خود به خودي روحي فعاليتونو ته وايي چې د هغو په وسيله وکولی شي د خولي يا د ليک يا له بلې هرې لارې د فکر واقعي او حقيقي فعاليت بيان کړي.) دوی باور لري چې د ادبياتو دنده يوازې د تظاهراتو او فکري ښودنو سرته رسول دي چې ټول هنري، اخلاقي او منطقي بنديزونه يې له لاسه ورکړي وي.

**کلاسيزم:** کلاسيزم هغه ادبي مکتب ته ويل کېږي چې په اروپا کې يې له پنځلسمې (۱۵) پېړۍ نه رواخله تر اتلسمې(۱۸) پېړۍ پورې د پخواني روم او لرغوني يونان د هنر او ادب په بڼه کې ځان ښودلی دی.

د کلاسيزم مکتب په څو بنسټونو ولاړدی:

۱- د طبيعت ښودنه او څرگندونه....

۲- پخوانيو ته پاملرنه....

۳- د عقل پروا....

۴- د رښتيا خلا .... او دا ډول نور....

دغه مکتب په (۱۶) او (۱۷) پېړۍ کې ډیر مشهور شو....

**رومانتیزم:** بیا د کلاسیزم په وړاندې بغاوت وکړ او یوشمیر لیکوالوپه سر کې د فرانسې نامتو شاعرانو او لیکوالو سر راپورته کړ او رومانتیزم د یوه فکري او اخلاقي انقلاب په توګه د ادب او هنر په نړۍ کې راوخلید.

دغه ادبي او هنري مکتبونه دهرې ټاکلې زمانې ادبي، هنري او ټولنیزپرمختګونه په ګوته کوي. نو ځکه یو ډبل پسي یو شمیر ادیبوهانو د دغو ادبي او هنري هاندو هڅو په لړ کې خپلو راتلونکو نسلونو ته ډیر څه په میراث پرې ایښي دي. نړۍ اوس د یوه کور په څیر د پرمختللي تکنالوژي په مټ د هر تن د کړو وړونه خبریږي او متاثر کېږي.

**پوښتنه:** ویل کیږي، چې ادب په عمومي ډول او کیسي په خصوصي ډول د یو ملت، قوم او ټولني دعاداتو، فکرونو، او احساساتو هینداره ده. په پښتو ادب کې هم له ډیرو پخوانیو زمانو څخه اوږدې کیسي او نکلونه شته لکه: د آدم خان او درخانې او فتح خان نکلونه، دمومن خان اوشیرینو داستان، د سیف الملوک او بدری جماله کیسي او داسې یو شمیر نور ادبي لیکونه. تاسو د دغو کیسو، داستانونو اونکلونو ارزښت دپښتو ادب د ودې او پرمختګ لپاره څه ډول څیړي؟

**ځواب:** رښتیا هم چې ولسي ادبیات د یوه ولس د کړو وړو هینداره ده او د پښتو اولسي ادبیاتو شتمنۍ دومره پیاوړۍ ده چې بیلګې یې په نړۍ کې لږ لیدلې شو چې مور پښتو لنډۍ او پښتو داستاني ادبیات دنمونې په ډول د یادولو وړ ګڼو. مور پښتو اولسي ادبیات په ځانګړي ډول داستاني ادبیات په درې بڼو موندلې شو:

لومړی هغه داستاني اثار دي چې په نظم کښل شوي دي.

دویمې هغه اولسي کیسي دي چې په نثر لیکل شوي دي.

دریم دا اولسي کیسو هغه ډول دی چې هم نثر او هم په نظم دواړو کارل شوي دي، لکه د آدم خان او درخانې ، سیف الملوک او بدری جماله ، مومن خان او شېرینو او په لسګونو نورې یادولې شو.

**پوښتنه:** فلسفه، تصوف او عرفان په شاعرۍ کې څه ډول څیړي؟ ستاسو په آند په دغو

برخو کې د پښتو ادب په ډګر کې کومو شاعرانو زیاتره خپل ذوق آزمویلي اوډیره پاملرنه یې ورته کړې ده؟

**ځواب:** دپښتو ادبیاتو په درې واړه پېرونو کې او په بیلابیلو بهیرونو کې ډیر شاعران پیژنو چې په شعرونو کې یې فلسفي رنگ او خوند له ورايه تر سترګو کېږي. که چیرې مور په دغه برخه کې یوازې دپښتود مینځي ادبي پېرد دوه تنو نامتو شاعرانو یادونه وکړو چې نوموړو پدې تړاو څه لیکلي او کښلي دي کفایت کوي.

خوشحال خان خټک او رحمان باباچې د تصوف او عرفان په رڼا کې او په ځانګړي ډول د (واحدت الوجود) او (وحدت الشهود) دنظریو په تړاو کوم شعرونه کارلي دي څو بیلګې یې داسې دي:

**خوشحال خټک وايي:**

په هر څه کې ننداره دهغه مخ کړم

چې له ډیرې پیدا یې نا پدید شو

گوروچي دا شعر د واحدت الوجود د نظري يوه بيلگه ده. پدغي نظري كي دحق شته والي او د هر څيز وجود د خدای شتون دی. دانه چي هر شی خدای دی.

رحمن بابا وايي:

هسي نه چي واحدي يي دی له عجزه

په واحد وجود بسيار دی رب زما

همدارنگه خوشحال خټک د (واحدت الشهود) د نظري په اړه هم ډير شعرونه کښلي چي نوموړی د هر څيز په وجود كي ديوه واحد خدای (ج) مشاهده کوي لکه چي ويلي يي دي:

يار دما څخه په کور دننه ناست وو

زه بېرون ته گرځيدم د ده په مرسته

په شهودي توحيد كي د معرفت نه پس سالک ته معلومه شي چي حق د هغه د وجود نه بهر نه وو.

**پوښتنه:** ارسطو وايي: (دشاعر وظيفه د اسطوري جوړول دي). ستاسوپه آند شعر د اسطوري سره څه اړيکي لري، او اسطوري د پښتو پر شعر څه اغيز لري؟

**ځواب:**

استوره د تخيل په بنسټ مينځته راځي او شاعر له هر چا زيات استوره جوړوونکی دی. استوره دخيالي نړی هغه اړيکه ده چي شاعر يي د خپل شعر لپاره راوړي او له چاپېريال سره اړيکه ټينگوي.

پښتو شاعران هم د نړی د نورو شاعرانو په څير پخپلو شعرونو كي استوري راوړي دي.

دا ځکه چي استوره د شعر هنداره ده. که چېري مورن دپښتو په اولسي شاعرۍ كي او يا په اوسنی شاعرۍ كي استوري وشميرو نو شمير يي سلگونو ته رسيزي. چي زمونږ د ټولني هر پړاو د استورو په تړاو په هر ټاکلي زمان كي خپل مخ ليدلی شي.

**پوښتنه:** ستاسو په نظرآيا د اسطورو، حماسو، نکلونواوکيسو تر منځ توپير موجود دی او که نه؟ مهرباني وکړی په دي اړه خپل نظر راته بيان کړی؟

**ځواب:** مورن په تيره پوښتنه كي د استوري په اړه وويل چي د تخيل په بنسټ مينځته راځي، ولي له حماسي سره يي توپير پدي كي دی، چي حماسه د زړورتيا په مانا ده، چي نه يوازي له استوري سره توپير لري، بلکي له جنگنامي سره هم يو شی نشو گڼلی.

د (هومر) نه د مخه استوري دحماسو په بڼه انځور شويدي. ولي زه پدي اند يم چي استوره د حماسي په پرتله انساني چاپېريال ته نږدي ده.

حماسه لکه د استوري په څير نړيواله واژه ده او په دري (۳) اړخونو را څرخي لکه:

محيط – شخصيت – پيښي. د مثال په ډول شهنامه نه يوازي تاريخي ارزښت لري بلکي استوري او حماسي رنگ او خوند هم لري.

**پوښتنه:** زموږ افغانستان يو غرنی هیواد دی، او د تاریخي اسنادو له مخي افغانان د پنځه و شپږو زرو کلونو په شا اوخوا کي لرغونی تاریخ لري. پښتانه د یو غیرتي او میرني قوم په توگه او د قلم د خاوندانو په حیث پیژندل شوي دي، او همدا ډول پښتو د پښتنو یو پخه، زړه آریایي لرغونې ژبه ده. مهرباني وکړی تاسو د یو څیړونکي، ادبي او فرهنگي شخصیت په توگه د پښتو ادبیاتو د تاریخ په هکله او د پښتو ژبي د لرغونتوب په اړه د تاریخي او ادبي اسنادو له مخي په لنډه توگه معلومات راکړی؟

**ځواب:** اوسني څیړونکي انگریزي چي افغانستان د پنځو او شپږو زرو په شاوخوا کي لرغونی تاریخ لري. د اریایانو د مهال (ویدی- اوستایي) تمدن زموږ د هیواد له ویاړونو څخه کتل کیري. پښتانه هم آریایان او ژبه یي هم اریایي ده. د همدغو اریایانو ژبه (اریک) نومیده او له دغي ژبي نه اوستا، سنسکرت، پښتو، پارسي، بلوڅي، نورستاني، پشه یي، او نورې ژبي زیږیدلي دي.

په ټوله کي پښتو ژبه یوه اریایي ژبه چي په هندواریایي څانگه کي راځي او بیا د دې څانگي په اریایي گروپ کي شاملیږي او له هغه وروسته ختیځ شمال بناخ پورې اړه لري.

پخپله د پښتون نوم د نړی په تاریخ کي یو لرغونی نوم دی چي لږ تر لږه تر ویدی مهاله پورې رسیږي.

تقریبا لږ تر لږه (۲۵۰۰) کاله پخوا هیږودت چي د تاریخ پلار یي بولي د پښتنو ځني قومونه داسي راپیژني: اپاریتي = اپریدي، گندهاري = کندھاري، اسپه زي = یوسفزي، ساک = ساکزي، ستاگیدی = ختک،

**پوښتنه:** تاسو په ادبي چارو کي نقد او کره کتنې څرنگه ارزوی؟ او د ادبي او فرهنگي مرکزونو د جوړولو په اړه په هیواد کي د ننه او بهر، چي هلته با صلاحیته ادبي او فرهنگي منتقدین او کره کتونکي موجود وي څه نظر لری؟

**ځواب:** د ادبیاتو د ودې او پرمختگ لپاره او د ادبي څیړنو د پراختیا او پرمختیا لپاره څو ادبي هڅو ته اړتیا لیدل کیري، لکه: ادب تاریخ، ادبي کره کتنه، ادبي فنون، ادبي تیوري او نورې ادبي هاندې هڅي.

ادبي کرکتنه د یو ادبي اثر د کره کولو لپاره د بنیگنو او بدگنو هنداره ده چي گني یو ادبي اثر څومره هنري او ادبي ارزښت لري او څومره نیمگرتیاوي؟

کره کتونکي د یوه اثر د کره کولو لپاره باید درې بنسټونه هیر نکړي:

لومړی دیوه ادبي او هنري اثر د ادبي بنیگنو انعکاس.

دویم دیوه ادبي اثر د نیمگرتیاوو برسیره کول.

دریم غوره به وي چي کره کتونکي د یوه بڼه او معیاري اثر لپاره خپل وړاندیزونه وړاندې کړي. کره کتونکی باید لکه دیوه بڼه قاضي په څیر بي پري وي. داچي د ادبي هڅو لپاره کوم فرهنگي او ادبي مرکزونه له هیوادنه بهر او یا په هیواد کي دننه جوړ شويدي دپام وړ دي دا ځکه چي دځوان نسل لپاره ځانگړی ارزښت لري.

ادبي کره کتنه د خپل نړیوال ارزښت له مخي اوس د نړی په بیلابیلو هیوادونو کي ځانگړی ارزښت لري او د یوه اثر د گټورتوب او شهرت لپاره کره کتنه یوه غوره وسیله گڼل کیري.

له بده مرغه چې زموږ په هيواد كې لا تر اوسه د ادبي كره كتنې دود ته پاملرنه نه ده شوې. دا اوس دستي په افغانستان كې د گوتو له شميره نه ډير تلويزونونه فعال دي او په سلگونه ډله ييزي رساني او خپروني په كار بوخت دي. ولي د ادبي كره كتنې رنگينې وړانگې لا تتي دي او نه ځلېږي.

**پوښتنه:** تاسو د يو ادبي او فرهنگي شخصيت په توگه ديو هنرمند، شاعر او ليكوال تعهد، رسالت او مسوليت په ټولنيز ژوند كې د هنر او ادبياتو په ډگر كې څرنگه څيرئ؟

**ځواب:** شاعر، هنرمند او ليكوال لكه د ټولني د نورو غړو په څير دوى هم ټولنيز مسوليتونه لري. دوى كولى شي چې د شعر او هنر له لارې د ټولنيز شعور د ودې او پرمختگ لپاره يو رغنده رول تر سره كړي ځكه چې د شعر او هنر ژبه ډيره خوږه او زړه راښكونكي ده.

**پوښتنه:** تر هغه ځايه، چې زه خبر يم تاسو په پيښور كې د احمدشاه ابدالي پوهنتون، چې اوس د خوست پوهنتون دى بنسټ ايښودونكى ياست، او څلور كاله د دغې پوهنتون د ريس په توگه مو دنده درلوده. مهرباني وكړئ په دې اړه يو څه مالومات راكړئ؟ او دا راته ووايست، چې په كوزه پښتونخوا كې زموږ پښتنو ورونو كوم بنسټيز ادبي او فرهنگي فعاليتونه ترسره كړي دي؟

**ځواب:** هغه وخت چې د ډاكټر نجيب الله حكومت رنگ شو. زه هم لكه د نورو هيوادوالو په څير پښتونخوا ته كډه شوم. هلته يو شمير پوهنتونونه ديو شمير تنظيمونو لخوا جوړ شوي وو. لكه د دعوه الجهاد پوهنتون دسياف لخوا، د گل البدين حكمتيار دحزب اسلامي په نوم او برهان الدين رباني دخپلو تنظيمونو لپاره پوهنتونونه جوړ كړي وو. په دغه وخت كې زه د دعوت الجهاد پوهنتون ته لارم كه چيرې زه د استادې په دنده وگمارل شم. له نيکه مرغه چې د درې زره كلدارو په تنخوا ومنل شوم خو د لارې له بابته راته ستونزمنه وه چې پوهنتون ته تگ او راتگ وكړم.

ومي ليدل چې ډير ځوانان له لوړو زده كړو نه محروم وه. نو ومي غوښتل چې ديوه شخصي پوهنتون بنسټ كيردم. لومړى مې د احمدشاه بابا ليسه جوړه كړه، او بيا مې يو كال وروسته په (۱۹۹۳) زيږديز كال كې د احمدشاه ابدالي په نوم پوهنتون جوړ كړ، چې د طب پوهنځي، انجينري، شرعياتو، حقوقو او سياسي علومو پوهنځي پكې فعال شول.

زه څلور كاله د پوهنتون ريس وم او په دغه موده كې پوهنتون ډير پرمختگ وكړ، د طب او انجينري پوهنځيو لپاره مې د ټريننگ بنسټونه جوړ كړل. له لابراتورونو نه سر بيره مې يو روغتون هم جوړ كړ.

كله چې دپاکستان حكومت پدې پوهه شو چې يو شمير افغان ځوانان او دپښتونخوا په خاوره كې د نيشنل عوامي گوند او دپښتونخوا ملي گوند غړو دلته د زده كړو لپاره چې شمير يې درې زره اووه سوه (۳۷۰۰) تنو ته رسیده پيل وكړ او دهرې ورځې په تيريدو پوهنتون د پرمختيا او پراختيا پړاوونه وهل نو بيا: (اى - اس - اى) يا

(I.S.I)

ديوه مکتوب په ترڅ كې پدې پلمه چې دغه پوهنتون دهند او روسي په مالي ملاتړ چلېږي راته گواښ وكړ چې دپوهنتون ريس سنگروال بايد په (۴۸) ساعتو كې د پاکستان له خاورې ووځي او په ځاى يې د پيښور د پوهنتون ريس (درانى) دپوهنتون چارې پرمخ يوسي. نو پاکستان د احمدشاه ابدالي نوم په افغان پوهنتون واړوه چې اوس په خوست كې دى.

**پوښتنه:** د تاسو پيغام ديو شاعر او ليکوال په توگه هغه ځوانانو ته، چې په هيواد کې دننه او بهر د ادبي او فرهنگي فعاليتونو سره بوخت دي څه دي؟

**ځواب:** شعر د څښتن تعالی پيرزوينه ده چې چاته يې په برخه کړي وي، خو د دې لپاره چې شاعر او ليکوال ډير څه وليکي او ښه يې وليکي غوره ده چې شاعر د فرهنگي شتمنی په مټ او ملاتړ خپلې ليکنې پخې او کره کړي.

له تاسو څخه ډيره مننه، چې زما پوښتنو ته مو پوره او کره ځوابونه راکړل.

له تاسو نه هم ډيره ډيره مننه گران او محترم انجنير صاحب.

په ډير درنښت او ادبي مينه: انجنير عبدالقادر مسعود